

ವಿಷಯ : ನೀರಾವರಿ ಯೋಜನೆ.

ಪ್ರಶ್ನೆ 170 (477) ಶ್ರೀ ಎಫ್.ಎ. ಕೊಪ್ಪದ (ರಾಮದುರ್ಗ).—ಮಾನ್ಯ ಲೋಕೋಪಯೋಗಿ ಹಾಗೂ ನೀರಾವರಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :—

ಅ) ರಾಮದುರ್ಗ ತಾಲ್ಲೂಕಿನ 110 ಗ್ರಾಮಗಳ ಪೈಕಿ ಸುಮಾರು 20-25 ಗ್ರಾಮಗಳಿಗೆ ಮಾತ್ರ ಮಲಪ್ರಭಾ ಅಣೆಕಟ್ಟಿನಿಂದ ನೀರಾವರಿಯಾಗಿದ್ದು ಉಳಿದ ಗ್ರಾಮಗಳು ನೀರಾವರಿಯಾಗದಿರುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ ;

ಆ) ಈ ಗ್ರಾಮಗಳು ಯಾವಾಗಲೂ ಬರಗಾಲ ಪೀಡಿತ ಪ್ರದೇಶಕ್ಕೊಳಗಾಗಿರುವುದು ನಿಜವೇ ;

ಇ) ಈ ಬರಗಾಲ ಪೀಡಿತ ಗ್ರಾಮಗಳಿಗೆ ಶಾಶ್ವತವಾಗಿ ಪರಿಹಾರ ಒದಗಿಸಲು ಪರ್ಯಾಯ ಯೋಜನೆಯನ್ನೇನಾದರೂ ಸರ್ಕಾರದವರು ಪರಿಶೀಲಿಸುವರೇ ;

ಈ) ಹಾಗಿದ್ದಲ್ಲಿ ಈ ಕಾರ್ಯವನ್ನು ಎಂದೂ ಪ್ರಾರಂಭಿಸಲಾಗುವುದು ?

ಉತ್ತರ : ಶ್ರೀ ಹೆಚ್. ಡಿ. ದೇವೇಗೌಡ (ಲೋಕೋಪಯೋಗಿ ಮತ್ತು ನೀರಾವರಿ ಮಂತ್ರಿಗಳು).—ಅ) ರಾಮದುರ್ಗ ತಾಲ್ಲೂಕಿನ 54 ಗ್ರಾಮಗಳು ಮಾತ್ರ ಮಲಪ್ರಭಾ ಅಣೆಕಟ್ಟಿನಿಂದ ನೀರಾವರಿಗೊಳಪಡುತ್ತವೆ. ಇವುಗಳ ಪೈಕಿ ಈಗಾಗಲೇ 35 ಗ್ರಾಮಗಳು ನೀರಾವರಿ ಗೊಳಪಟ್ಟಿವೆ. ಉಳಿದ 19 ಗ್ರಾಮಗಳಿಗೂ ನೀರಾವರಿ ಸೌಲಭ್ಯವನ್ನೊದಗಿಸುವ ಕಾರ್ಯಕ್ರಮವಿದೆ.

ಆ) ಈ ಗ್ರಾಮಗಳು ಬರಗಾಲ ಪೀಡಿತ ಪ್ರದೇಶಗಳೇ-ದ: ತಿಳಿದು ಬಂದಿದೆ.

ಇ) ಮಲಪ್ರಭಾ ಯೋಜನೆಯಿಂದ 54 ಗ್ರಾಮಗಳಿಗೆ ಶಾಶ್ವತ ಪರಿಹಾರ ದೊರಕುತ್ತದೆ. ಸಮೀಕ್ಷೆ ಹಂತದಲ್ಲಿರುವ ಮಾರ್ಕಂಡೇಯ ಮತ್ತು ಮಹದಾಯಿ ತಿರುವು ನೀರಾವರಿ ಯೋಜನೆಗಳಿಂದಲೂ ಈ ತಾಲ್ಲೂಕಿನ ಹಲವಾರು ಗ್ರಾಮಗಳಿಗೆ ನೀರಾವರಿ ಸೌಲಭ್ಯವನ್ನೊದಗಿಸಬಹುದು.

ಈ) ಯೋಜನೆಗಳ ಇನ್ನೂ ಪರಿಶೀಲನಾ ಹಂತದಲ್ಲಿದೆ.

ಶ್ರೀ ಎಫ್. ಎ. ಕೊಪ್ಪದ.—ಮಾನ್ಯ ಅಧ್ಯಕ್ಷರೇ, ಮಾನ್ಯ ಮಂತ್ರಿಗಳು ಹೇಳಿದ ಪ್ರಕಾರ ಸುಮಾರು 20-25 ಹಳ್ಳಿಗಳಿಗೆ ಮಾತ್ರ ಈಗ ಅನುಕೂಲವಾಗಿದೆ. ಆದರೆ ಅಲ್ಲಿ ಇನ್ನೂ ಸುಮಾರು 80 ಹಳ್ಳಿಗಳು ಬರುತ್ತವೆ. ಆ ಹಳ್ಳಿಗಳಿಗೆ ಅನಾನುಕೂಲವಾಗಿದೆ. ಅಲ್ಲಿ ಬರಗಾಲ ಇದೆ. ತಾವು ಬೇಕಾದರೆ ಸುಮಾರು 30-35 ವರ್ಷಗಳ ಮಳೆಯ ವಿವರ ತರಿಸಿ ನೋಡಿದರೆ ಗೊತ್ತಾಗುತ್ತದೆ ಅದ್ದರಿಂದ ನಾನು ಹೇಳುವುದೇನೆಂದರೆ ಅಲ್ಲಿನ ಜನರಿಗೆ ತಾವು ಶಾಶ್ವತವಾದಂಥ ಒಂದು ಪರಿಹಾರ ಯೋಜನೆಯನ್ನು ಹಾಕಿಕೊಂಡರೆ ಒಳ್ಳೆಯದು.

ಶ್ರೀ ಹೆಚ್. ಡಿ. ದೇವೇಗೌಡ.—ಮಾನ್ಯ ಅಧ್ಯಕ್ಷರೇ, ಸುಮಾರು 54 ಹಳ್ಳಿಗಳಿಗೆ ನಾವು ಈಗ ನೀರನ್ನು ಒದಗಿಸಿಕೊಡುತ್ತಿದ್ದೇವೆ. ಆ ರೀತಿಯ ಒಂದು ಕಾರ್ಯಕ್ರಮವನ್ನು ನಾವು ಈಗ ಹಾಕಿಕೊಂಡಿದ್ದೇವೆ. ಇನ್ನು ಮಾನ್ಯ ಸದಸ್ಯರು ಹೇಳಿದ ಪ್ರಕಾರ ಉಳಿದ 80 ಹಳ್ಳಿಗಳಿಗೂ ಕೂಡ ನೀರನ್ನು ಒದಗಿಸಿಕೊಡುವ ವ್ಯವಸ್ಥೆಯನ್ನು ಮಾಡಲಾಗುತ್ತದೆ. ಆದರೆ ಈಗ ಇರತಕ್ಕಂಥ ಮಲಪ್ರಭಾ ಯೋಜನೆಯಲ್ಲಿ ಸಾಧ್ಯವಾಗುವುದಿಲ್ಲ. ಈಗಿನ ನೀರಿನ ಪ್ರಮಾಣವನ್ನು ನೋಡಿದರೆ ಅದು ಸಾಧ್ಯವಾಗುವುದಿಲ್ಲ. ಅದ್ದರಿಂದ ನಾವು ಬೇರೆ ಕಡೆಯಿಂದ ನೀರನ್ನು ಡೈವರ್‌ಷನ್ ಮಾಡಿ ನೀರನ್ನು ಕೆಳ ಬೇಕಾಗುತ್ತದೆ. ಈಗ ಅಲ್ಲಿನ ಲ್ಯಾಂಡನ್ನು ರೀ ಎಸ್ಪಿ.ಮೇಟ್ ಮಾಡುವ ಹಂತದಲ್ಲಿ ಇದ್ದೇವೆ, ಅದ್ದರಿಂದ ಇಷ್ಟೇ ವರ್ಷದಲ್ಲಿ ಮಾಡಿಕೊಡುತ್ತೇವೆಂದು ಹೇಳುವುದಕ್ಕೆ ಸಾಧ್ಯವಿಲ್ಲ.

ವಿಷಯ : ಸಣ್ಣ ಕೈಗಾರಿಕಾ ಅಭಿವೃದ್ಧಿ ಅಳಂದ ತಾಲ್ಲೂಕಿನಲ್ಲಿ

ಪ್ರಶ್ನೆ : 153 (174) ಶ್ರೀ ಬಿ ಆರ್ ಪಾಟೀಲ್ (ಅಲಂದ).—ಮಾನ್ಯ ಕೈಗಾರಿಕಾ ಸಚಿವರು ಈ ಕೆಳಗಿನ ಪ್ರಶ್ನೆಗಳಿಗೆ ಉತ್ತರಿಸುವರೇ :—

ಅ) ಅಳಂದ ತಾಲ್ಲೂಕಿನಲ್ಲಿ ಸಣ್ಣ ಕೈಗಾರಿಕೆಗಳ ಅಭಿವೃದ್ಧಿಗಾಗಿ ಸರಕಾರದವರು ಕ್ರಮವನ್ನೇನಾದರೂ ಕೈಗೊಂಡಿದ್ದಾರೆಯೇ ;

ಆ) ಅಳಂದ ತಾಲ್ಲೂಕಿನಲ್ಲಿ ನೇಕಾರರು ಹಾಗೂ ಬೀಡಿ ಉದ್ಯಮದಲ್ಲಿ ನಿರತರಾದ ಸಣ್ಣ ಕೈಗಾರಿಕೆಗಳ ಅಭಿವೃದ್ಧಿ ಬಗ್ಗೆ ಸರಕಾರ ಯೋಚಿಸಿದೆಯೇ ;

ಇ) ಗದಗ-ರಾಣಿಬೆನ್ನೂರುಗಳಿಗೆ ನೆಲಕಾರರಿಗಾಗಿ ಗೃಹ ಕಾರ್ಯಾಗಾರ ನಿರ್ಮಿಸಿದಂತೆ ಅಳಂದ ತಾಲ್ಲೂಕಿನ ನೇಕಾರರಿಗೂ ಈ ರೀತಿಯ ಯೋಜನೆಯನ್ನು ಹಾಕಿ ಅನುಕೂಲ ಮಾಡಲು ಸರಕಾರವು ಕ್ರಮ ಕೈಗೊಳ್ಳುವುದೇ ?

ಉತ್ತರ : ಶ್ರೀ ಎಸ್ ಆರ್. ಬೊಮ್ಮಾಯಿ (ಕೈಗಾರಿಕಾ ಮಂತ್ರಿಗಳು).—ಅ) ಹೌದು. ಅಲಂದ ತಾಲ್ಲೂಕಿನಲ್ಲಿ ಸಣ್ಣ ಕೈಗಾರಿಕೆಗಳ ಅಭಿವೃದ್ಧಿಗಾಗಿ ಪ್ರಥಮ ದರ್ಜೆಯ ಉದ್ಯಮ ತರಬೇತಿ ಯೋಜನೆಯನ್ನು ನಡೆಸಬೇಕಾಗಿದೆ.

ಆ) ಹೌದು. ಅಲಂದ ತಾಲ್ಲೂಕಿನ ನೇಕಾರರಿಗಾಗಿ 75 ಗೃಹ ಹಾಗೂ ಕಾರ್ಯಾಗಾರಗಳನ್ನು

ನಿರ್ಮಿಸಲು ಒಂದು ಯೋಜನೆಯನ್ನು ಹಾಕಿಕೊಂಡಿದೆ. ಬೀಡಿ ಉದಿ ಮೆಯ ಕೆಲಸಗಾರರಿಗಾಗಿ ಗುಲ್ಬರ್ಗಾ ಜಿಲ್ಲೆಯ ಪ್ರತಿ ತಾಲ್ಲೂಕಿನಲ್ಲಿಯೂ ಒಂದೊಂದು ಸಹಕಾರ ಸಂಘಗಳನ್ನು ಸ್ಥಾಪಿಸುವ ಯೋಜನೆಯನ್ನು ಸಿದ್ಧ ಪಡಿಸಿದೆ.

ಇ) ಹೌದು. ಡೆಜ್ ಸರ್ಕಾರದ ಸಾಲದ ಯೋಜನೆಯ ಮೇರೆಗೆ ಗದಗ-ರಾಣಿಬೆನ್ನೂರುಗಳಲ್ಲಿ ಹಾಕಿಕೊಂಡಿರುವ ಯೋಜನೆಗಳಂತೆಯೇ ಅಲಂದ ತಾಲ್ಲೂಕಿನಲ್ಲಿಯೂ ಯೋಜನೆಗಳನ್ನು ಹಾಕಿಕೊಂಡಿದೆ.

ಶ್ರೀ ಬಿ.ಆರ್. ಪಾಟೀಲ್.— ಮಾನ್ಯ ಅಧ್ಯಕ್ಷರೇ, ಮಾನ್ಯ ಮಂತ್ರಿಗಳು ಕೊಟ್ಟ ಉತ್ತರದ ಪ್ರಕಾರ ಸುಮಾರು 75 ಮನೆಗಳನ್ನು ಮಂಜೂರು ಮಾಡಿದ್ದಾರೆ. ಆದರೆ ಈ ಮಂಜೂರಾಗಿರತಕ್ಕಂಥ ಮನೆಗಳನ್ನು ಹಿಂದೆ ಅಂದಾಜು ಮಾಡಿದ ಪ್ರಕಾರ ಕಟ್ಟಿಕೊಡಲಾಗುತ್ತದೆಯೇ ಅಥವಾ ಈಗಿನ ಅಂದಾಜು ಪ್ರಕಾರ ಎಕ್ಸಿಮೇಟ್ ಮಾಡಿಸಿ ಕಟ್ಟಿಸಿಕೊಡಲಾಗುತ್ತದೆಯೇ ಎಂಬುದನ್ನು ತಿಳಿಸುತ್ತೀರಾ?

ಶ್ರೀ ಎಸ್.ಆರ್. ಬೊಮ್ಮಾಯಿ.— ಸ್ವಾಮಿ, ರಿವೈಸ್ಡ್ ಎಕ್ಸಿಮೇಟ್ ಮಾಡಿ ಕಟ್ಟಿಸಿ ಕೊಡಲಾಗುತ್ತದೆ.

ವಿಷಯ : ಹಾರಂಗಿ ಯೋಜನೆಯ ಮೊದಲನೆ ಹಂತ

ಪ್ರಶ್ನೆ : 154 (64) ಶ್ರೀ ಕೆ. ಎಸ್. ಕಾಳಮರಿಗೌಡ (ಪಿರಿಯಾಪಟ್ಟಣ) — ಮಾನ್ಯ ಲೋಕೋಪಯೋಗಿ ಹಾಗೂ ನೀರಾವರಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :-

ಅ) ಹಾರಂಗಿ ಮೊದಲನೇ ಹಂತದ ಯೋಜನೆಯ ಸಮೀಕ್ಷಾ ಕೆಲಸ ಮುಗಿದಿದೆಯೇ ;

ಆ) ಹಾಗಿದ್ದಲ್ಲಿ ಯಾವಾಗ ಈ ಕೆಲಸವನ್ನು ಪ್ರಾರಂಭಿಸುತ್ತೀರಿ ಮತ್ತು ಯಾವ ವರ್ಷದಲ್ಲಿ ಮುಕ್ತಾಯಗೊಳಿಸುತ್ತೀರಿ ;

ಇ) ಈ ಯೋಜನೆಯಿಂದ ಪಿರಿಯಾಪಟ್ಟಣ, ಹುಣಸೂರು ಮತ್ತು ಕೆ.ಆರ್. ನಗರ ತಾಲ್ಲೂಕುಗಳಿಗೆ ಎಷ್ಟು ಎಕರೆ ಅಚ್ಚುಕಟ್ಟಿಗೆ ಬರುತ್ತದೆ ; ಹಾಗೂ ಎಷ್ಟು ಹಣ ವೆಚ್ಚವಾಗುತ್ತದೆ ?

ಉತ್ತರ : ಶ್ರೀ ಹೆಚ್.ಡಿ. ದೇವೇಗೌಡ (ಲೋಕೋಪಯೋಗಿ ಮತ್ತು ನೀರಾವರಿ ಮಂತ್ರಿಗಳು).—ಅ) ಹಾರಂಗಿ ಯೋಜನೆಯಲ್ಲಿ ಹಂತಗಳಾವುವೂ ಇಲ್ಲ. ಈ ಯೋಜನೆಯ ಅಂಗವಾದ ಪಿರಿಯಾಪಟ್ಟಣ ಏತ ನೀರಾವರಿ ನಾಲೆಯ ಸಮೀಕ್ಷೆ ಕೆಲಸ ಪ್ರಗತಿಯಲ್ಲಿದೆ.

ಆ) ಕೂಲಂಕಷ ಸಮೀಕ್ಷೆ ಪೂರ್ಣಗೊಂಡ ನಂತರ ಮತ್ತು ಈ ಯೋಜನೆಗೆ ಸರ್ಕಾರದ ಅನುಮೋದನೆ ನೀಡಿದ ನಂತರ ಪ್ರಾರಂಭ ಮಾಡಲಾಗುವುದು.

ಇ) ಈ ಏತ ನಾಲೆಯ ಮೊದಲನೆ ಹಂತದಲ್ಲಿ ಪಿರಿಯಾಪಟ್ಟಣದಲ್ಲಿ 18,000 ಎಕರೆಗಳಷ್ಟು ಮತ್ತು ಹುಣಸೂರಿನಲ್ಲಿ 12,000 ಎಕರೆಗಳನ್ನು ಒಳಪಡಿಸಬಹುದು. ಇದರ ಪೂರ್ವಭಾವಿ ಅಂದಾಜು 1040 ಲಕ್ಷ ರೂಪಾಯಿಗಳು.

ಶ್ರೀ ಕೆ.ಎಸ್. ಕಾಳಮರಿಗೌಡ.— ಮಾನ್ಯ ಅಧ್ಯಕ್ಷರೇ, ಈ ಯೋಜನೆ ಕಾರ್ಯಗತವಾಗಬೇಕಾದರೆ ಮೊದಲು ಸರ್ವೆಯಾಗಬೇಕು. ಆ ಸರ್ವೆಯಾದಂಥ ವರದಿ ಸರ್ಕಾರಕ್ಕೆ ಬರಬೇಕು. ಇದರಂತೆ ಸರ್ವೆಯಾಗಿರತಕ್ಕಂಥ ವರದಿ ಏನಾದರೂ ಸರ್ಕಾರಕ್ಕೆ ಬಂದಿದೆಯೇ ? ಮತ್ತೆ ಮಾನ್ಯ ಮಂತ್ರಿಗಳು ಹೇಳಿದ ಪ್ರಕಾರ ಹಾರಂಗಿ ಯೋಜನೆಯ ಡ್ಯಾಮ್ ಕೆಲಸ ಮುಗಿದಿದೆ. ಆದರೆ ಜೊತೆಯಲ್ಲಿಯೇ ಈಗ ಫ್ಲೋ ಇರಿಗೇಷನ್ ಕೆಲಸ ಕೂಡ ತೆಗೆದುಕೊಂಡಿದ್ದಾರೆ. ಈ ಕೆಲಸವನ್ನು ಇನ್ನು ಒಂದು ವರ್ಷದಲ್ಲಿ ಮುಗಿಸಬಹುದು. ಈ ಫ್ಲೋ ಇರಿಗೇಷನ್ ಕೆಲಸ ಮುಗಿದ ತಕ್ಷಣ ಲಿಫ್ಟ್ ಇರಿಗೇಷನ್ ಕೆಲಸವನ್ನು ಸಹ ತೆಗೆದುಕೊಳ್ಳುತ್ತಾರೆಯೇ ? ಈ ಲಿಫ್ಟ್ ಇರಿಗೇಷನ್ ಕೆಲಸವನ್ನು ತೆಗೆದುಕೊಳ್ಳುವುದರಿಂದ ಮದ್ರಾಸ್ ರಾಜ್ಯಕ್ಕೂ ಕೂಡ ತಾವು ನೀರನ್ನು ಒದಗಿಸಿಕೊಡಬಹುದು. ಆದ್ದರಿಂದ ತಾವು ಈ ಲಿಫ್ಟ್ ಇರಿಗೇಷನ್ ಕೆಲಸವನ್ನು ಸಹ ತೆಗೆದುಕೊಳ್ಳುತ್ತೀರಾ ?

ಶ್ರೀ ಹೆಚ್.ಡಿ. ದೇವೇಗೌಡ.— ಮಾನ್ಯ ಅಧ್ಯಕ್ಷರೇ, ಫ್ಲೋ ಇರಿಗೇಷನ್ ಕೆಲಸ ಕಂಪ್ಲೀಟ್ ಮಾಡಬೇಕಾದರೆ ಒಟ್ಟು 85 ಕೋಟಿ ರೂಪಾಯಿಗಳು ಬೇಕಾಗುತ್ತದೆ. ಈಗಾಗಲೇ 56 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಿದ್ದೇವೆ. ಇನ್ನೂ 29 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಬೇಕಾಗಿದೆ. 29 ಕೋಟಿ ರೂಪಾಯಿಗಳನ್ನು ಒದಗಿಸಿಕೊಳ್ಳಬೇಕಾದರೆ ಸಂಪನ್ಮೂಲಗಳ ಕೊರತೆ ಇದೆ ಎನ್ನುವುದು ತಮಗೂ ಗೊತ್ತಿದೆ. ಸರ್ಕಾರ ಈ ಬಗ್ಗೆ ಆಸಕ್ತಿ ವಹಿಸಿ ಮೊದಲು 29 ಕೋಟಿ ರೂಪಾಯಿಗಳನ್ನು ಒದಗಿಸಿಕೊಂಡು ಫ್ಲೋ ಇರಿಗೇಷನ್ ಕೆಲಸ ಮುಗಿಸಿದ ಮೇಲೆ ಆ ಪ್ರಶ್ನೆ ಉದ್ಭವವಾಗುತ್ತದೆ. ಆದರೆ ಈಗ ಆ ಪ್ರಶ್ನೆ ಉದ್ಭವವಾಗುವುದಿಲ್ಲ.

ವಿಷಯ : ಬೆಳ್ತಂಗಡಿ ತಾಲ್ಲೂಕಿನಲ್ಲಿ ಸರ್ಕಾರಿ ಅರಣ್ಯದ ಲಾಟಿ

ಪ್ರಶ್ನೆ : 155(343) ಶ್ರೀ ಕೆ. ವಸಂತಬಂಗೇರ (ಬೆಳ್ತಂಗಡಿ).— ಮಾನ್ಯ ಅರಣ್ಯ ರಾಜ್ಯ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :-